

atha vraja-vilāsa-stava |

śrī-śrī-rādhā-kṛṣṇa-pādāmbujebhyo namaḥ |

pratiṣṭhā rajjūbhir baddham
kāmadyaair vartma-pātibhiḥ |
chittvā tāḥ samharantas tā-
naghāreḥ pāntu mām bhaṭāḥ ||1||

dagdham vārdhaka-vanya-vahnibhir alam daṣṭam durāndhyāhinā
bidham mām atipāravaśya-viśikhaiḥ krodhādi-simhair vṛtam |
svāmin prema-sudhā-dravam karuṇayā drāk pāyaya śrī-hare
yenaitān avadhīrya santatam aham dhīro bhavantaḥ bhaje ||2||

yan mādhurī divyasudhārasābdheḥ
smṛteḥ kaṇenāpy atilolitātmā |
padmair vrajasthān akhilān vrajam ca
natvā svanāthau bata tau didṛkṣe ||3||

prādurbhāva-sudhā-draveṇa nitarām aṅgitvam āptvā yayo-
rgoṣṭhētikṣṇam anaṅga eṣa paritaḥ krīḍā-vinodaḥ rasaiḥ |
prītyollāsayatīha mugdha-mithuna-śreṇī-vatamsāv imau
gāndharvā giridhāriṇau bata kadā drakṣyāmi rāgeṇa tau ||4||

vaikuṅṭhād api sodarātmaja-vṛtā dvāravatī sā priyā
yatra śrī-śata-nindi-paṭṭa-mahiṣi-vṛndaiḥ prabhuḥ khelati |
prema-kṣetram asau tato'pi mathurā śreṣṭhā harer janmato
yatra śrī-vraja eva rājatitarām tām eva nityam bhaje ||5||

yatra krīḍati mādhaveḥ priyatamaiḥ snigdhaḥ sakhinām kulai-
rnityam gāḍha-rasena rāma-sahito'py adyāpi go-cāraṇaiḥ |
yasyāpy adbhuta-mādhurī-rasa-vidām hr̥dy eva kāpi sphuret
preṣṭham tan-mathurā-purād api harer goṣṭham tad evāśraye ||6||

vaidagdhyyottara-narma-karmaṭha-sakhī-vṛndaiḥ parītam rasaiḥ
pratyekam taru-kuñja-vallari-giri-droṇiṣu rātrindivam |
nānā-keli-bhareṇa yatra ramate tan navya-yūnor yugam
tat-pādāmbuja-gandha-bandhurataram vṛndāvanam tad bhaje ||7||

yatra śrīḥ parito bhramaty avirataḥ tās tā mahā-siddhayaḥ
sphītaḥ sṛṣṭir alam gavām udayanī vāso'pi goṣṭhaukasām |
vātsalyāt paripālito viharate kṛṣṇaḥ pitṛbhyām sukhai-
stan nāndīśvaram ālayam vraja-pater goṣṭhottamāṅgam bhaje ||8||

putrasyābhyudayārtham ādara-bharair miṣṭānna-pānotkarai-
rdivyānām ca gavām maṇi-vraja-yuṣām dānair iha pratyaham |
yo viprān gaṇaśaḥ pratoṣayati tad bhavyasya vārtām muhuḥ
snehāt prcchati yaś ca tad-gata-manās taṁ gokulendram bhaje ||9||

putra-sneha-bharaiḥ sadā-snuta-kuca-dvandvā tadīyocchala-
dgharmasyāpi lavasya rakṣaṇa-vidhau sva-prāṇa-dehārbudaiḥ |
āśaktā kṣaṇa-mātram apy akalanāt sadyaḥ prasūteva gau-
rvyagrāyā vilapaty alam bahu-bhayāt sā pātu goṣṭheśvarī ||10||

putrād uccair api hala-dharāt siñcati sneha-purai*
rgovindam yādbhuta-rasavatī-prakriyāsu pravīṇā |
sakhya-śrībhir vraja-pura-mahārāja-rājñīm nayais ta*
dgopendram yā sukhayati bhaje rohiṇīm īśvarīm tām ||11||

udyac-chubhrāmśu-koṭi-dyuti-nikara-tiraskāra-kāry-ujjvala-śrī-
rdurvāroddāma-dhāma-prakara-ripu-ghaṭonmāda-vidhvaṁsi-dagdhaḥ |
snehād apy unnimeṣam nijam anujam ito'raṇya-bhūmau sva-vītam
tad-vīrya-jñō'pi yo na kṣaṇam upanayate staumi taṁ dhenukārim ||12||

parjanya-nāmā-nija-napṭṛ-garvaiḥ
parjanya-lakṣānabhito vinindan |
yo narma tanvan ramate'sya karṇe
namāmy aho kṛṣṇa-pitāmahaṁ tam ||13||

priyasya naptuḥ sukhato'tigarvāt
pādaḥ na yasyāḥ patataḥ pṛthivyām |
namāmi narmārcita-napṭṛ-candrām
varīyasīm kṛṣṇa-pitāmahīm tām ||14||

śveta-śmaśru-bhareṇa sundara-mukhaḥ śyāmaḥ kṛtī mantranā-
bhijñāḥ sāmsadi santataṁ vraja-pateḥ kurvan sthitiḥ yo'rcitaḥ |
sva-prāṇārbuda-khaṇḍanair murabhidaṁ bhrātuḥ sutam toṣayet
sāhāre nivasan sa-goṣṭham avatān nāmnopanandaḥ sadā ||15||

gaurāḥ komala-dhīr udāra-caritaḥ snigdho vrajendrānujaḥ
śyāma-śmaśrur alam tadīya-carāṇe bhaktaḥ sunandā-pitā |
yaḥ prāṇaiḥ parimañchya mādharma-sukham dadhnā mahiṣyāḥ param
sannandas tanute sa pātu nitarām naḥ kāsarīṇām patiḥ ||16||

śyāmaḥ sūkṣma-matir yuvāti-madhuro jyotir-vidām agrāṇiḥ
pāṇḍityair jita-gīṣpatir vraja-pateḥ savye kṛtāvasthitiḥ |
kṛṣṇam pālayatīha yaḥ priyatamā prāṇārbudair apy alam
mantreṇāpy upananda-sūnum iha taṁ prītyā subhadram numāḥ ||17||

daityād bhīter ativikala-dhīḥ komalāṅgasya sūnoḥ
kr̥ṣṇasyoccaiḥ satatam avane vatsalā vyagra-cittā |
kr̥cchrair ambām bahubhir abhito hanta santoṣya sūram
daitya-ghnam yā sutam ajanayat sām̐bikā pātu dhātṛī ||18||

nādair yasya sphuṭati parito divya-vidhy-aṅḍa-koṭiḥ
ke te tāvat kila diti-sutāḥ kṣudrakāt kṣudra-jīvāḥ |
snehān mātṛā vijayam abhito rakṣaṇe samniyuktaḥ
kr̥ṣṇasyārāt param iha bhaje hanta dhātṛī sutam tam ||19||

mantra-nyāsair iha muraripos tat-purodhāḥ purastāt
sarvāṅgāni prakāṣa-nigamo bhāgurir yo'bhiraḥsya |
āśīrbhīś ca pratidinam aho tac-chiro jighratīdam
vande tāvan munisurapates tasya pādābja-yugmam ||20||

kr̥ṣṇasyoccaiḥ praṇaya-vasatiḥ sampravīṇaḥ sakhinām
śyāmāṅgas tat-sama-guṇām vayo-veśa-saundarya-darpaḥ |
snehād andhaḥ kṣaṇam akalanāj jāyate yo'vadhūtaḥ
śrīdāmānam hari-sahacaram sarvadā tam prapadye ||21||

gāḍhānurāga-bhavato virahasya bhītyā
svapne'pi gokula-vidhor na jahāti hastam |
yo rādhikā-praṇaya-nirjhara-sikta-cetā-
stam prema-vihvala-tanum subalam namāmi ||22||

kr̥tvāikatra gavām kulāni paritaḥ kr̥ṣṇena sārddham mudā
hastāhasti vinoda-narma-kathanaiḥ khelanti mitrotkarāḥ |
premāmbhodhi-vidhauta-gaurava-mahā-paṅkās tad-aṅkārcitā-
stat-pādārpita-citta-jīvita-kalā ye tān prapadyāmahe ||23||

mūrto hāsya-rasaḥ sadaiva sumanāḥ kāmam bubhuḥṣāturaḥ
prāṇa-preṣṭha-vayasyayor anudinam vāg-deha-bhaṅgy-utkaraiḥ |
hāsyaḥ yo madhumaṅgalaḥ prakāṣayan sambhrājate kautukī
tam vṛndāvana-candra-narma-sacivam prītyāśu vandāmahe ||24||

gūḍham tat-suvidagdhatārcita-sakhī-dvāronnayantī tayoh
premnā suṣṭhu vidagdhayor anudinam mānābhisārotsavaḥ |
rādhā-mādhavayoh sukhāmṛta-rasam yaivopabhuṅkte muhu*
rgoṣṭhe bhavya-vidhāyinīm bhagavatīm tām paurṇamāsīm bhaje ||25||

kharva-śmaśrum udāram ujjvala-kulam gauram samānam sphurat-
pañcāśattama-varṣa-vandita-vayaḥ-krāntīm pravīṇam vraje |
goṣṭheśasya sakhāyam unnatata-śrīdāmato'pi priya-
śrī-rāddham vṛṣabhānum udbhāṣa-yaśo-vrātam sadā tam bhaje ||26||

anudinam iha mātṛā rādhikā-bhavya-vārtāḥ
kalayitum atiyatnāt preṣyate dhātrikāyāḥ |
duhitṛ-yugalam uccaiḥ prema-pūra-prapañcai*
rvikala-mati yayāsau kīrtidā sāvatān naḥ ||27||

prathama-rasa-vilāse hanta roṣeṇa tāvat
prakaṭam iva virodham sandadhānāpi bhaṅgyā |
pravalayati sukham yā navya-yūnoḥ sva-naptroḥ
param iha mukharām tām mūrdhni vṛddhām vahāmi ||28||

sāndra-prema-rasaiḥ plutā priyatayā prāgalbhyam āptā tayoh
prāṇa-preṣṭha-vayasyayor anudinam līlābhisāram kramaiḥ |
vaidagdhyaena tathā sakhīm prati sadā mānasya śikṣām rasai*
ryeyam kārayatīha hanta lalitā gṛhṇātu sā mām gaṇaiḥ ||29||

praṇaya-lalita-narma-sphāra-bhūmis tayor yā
vraja-pura-nava-yūnor yā ca kaṅṭhān pikānām |
nayati param adhastād divya-gānena tuṣṭyā
prathayatu mama dikṣām hanta seyam viśākhā ||30||

prati-nava-nava-kuñjam prema-pūreṇa pūrṇā
pracura-surabhi-puṣpair bhūṣayitvā krameṇa |
praṇayati bata vṛndā tatra nilotsavam yā
priya-gaṇa-vṛta-rādhā-kṛṣṇayos tām prapadye ||31||

sakhyenālam parama-rucirā narma-bhavyena rādhām
pākārtham yā vraja-pati-mahiṣy-ājñayā samnayantī |
premnā śāśvat pathi pathi harer vārtayā tarpayantī
tuṣyatv etām param iha bhaje kunda-pūrvām latām tām ||32||

vrajeśvaryānītām bata rasavatī-kṛtya-vidhaye
mudā kāmam nandīśvara-giri-nikuñje praṇayinī |
chalaiḥ kṛṣṇaḥ rādhām dayitam abhi tām sārāyati yā
dhanīṣṭhām tat-prāṇa-priyatara-sakhīm tām kila bhaje ||33||

avantītaḥ kīrteḥ śravaṇa-bhavato mugdha-hṛdayā
pragāḍhotkaṅṭhābhir vraja-bhuvam urikṛtya kila yā |
mudā rādhā-kṛṣṇojjvala-rasa-sukham vardhayati tām
mukhīm nandī-pūrvām satatam abhivande praṇayataḥ ||34||

mudā rādhā-kṛṣṇa-pracura-jala-kelī rasa-bhara-
skhalat-kastūri-tad-ghuṣṛṇa-ghana-carcārcita-jalā |
pramodāt tau phaṇa-smita-muditam ūrmi-sphuṭa-kara-
śriyā siñcantīva prathayatu sukham nas taraṇijā ||35||

sarvānanda-kadambakena hariṇā prāg yācitā apy amūḥ
svairam cāru riraṁsayā rahasi yāḥ krodhād anādrtya tām |
prāṇa-preṣṭha-sakhīm nijām anudinam tenaiva sārḍham mudā
rādhām samramayanti tāḥ priya-sakhī mūrdhnā prapadyetarām ||36||

premnā ye paribaṅṭanena kalitāḥ sevā-sadaivotsukāḥ
kurvāṇāḥ paramādareṇa satatam dāsā vayasyopamāḥ |
vaṁśī-darpaṇa-dūtya-vāri-vilasat-tāmbūla-viṇādibhiḥ
prāṇeśam paritoṣayanti paritas tām patri-mukhyān bhaje ||37||

tāmbūlarpaṇa-pāda-mardana-payo-dānābhisārādibhi*
rvṛndāranya-maheśvarīm priyatayā yās toṣayanti priyāḥ |
prāṇa-preṣṭha-sakhī-kulād api kilāsaṅkocitā-bhūmikāḥ
kelī-bhūmiṣu rūpa-mañjarī-mukhās tā dāsikāḥ saṁśraye ||38||

trṇīkr̥tya sphāram sukha-jaladhi-sāram sphuṭam api
svakīyam premnām ye bhara-nikara-namrā muraripoḥ |
sukhābhāsam śasvat prathayitum alam prauḍha-kutukād
ghatante tām dhanyān param iha bhaje mādhava-gaṇān ||39||

tasyāḥ kṣaṇādarśanato mriyante
sukhena tasyāḥ sukhino bhavanti |
snigdhaḥ param ye kṛta-puṇya-puñjāḥ
prāṇeśvari-preṣṭha-gaṇān bhaje tām ||40||

sāpatnyocaya-rajyad-ujjvala-rasasyocaiḥ samudvṛddhaye
saubhāgyodbhāṭa-garva-vibhrama-bhṛtaḥ śrī-rādhikāyāḥ sphuṭam |
govindaḥ smara-phulla-vallava-vadhū-vargeṇa yena kṣaṇam
krīḍaty eṣa tam atra viṣṭṛta-mahā-puṇyam ca vandāmahe ||41||

brahmāṇḍāt param ucchalat sukha-bharam tat koṭi-saṅkhyād api
premnā kṛṣṇa-surakṣitāḥ pratimuhuh prāptāḥ param nirvṛtāḥ |
kāmam tat-pāda-padma-sundara-nakha-prānta-skhalad-reṇukā
rakṣā-vyagra-dhiyāḥ sphuranti kila ye tām gopa-varyān bhaje ||42||

prāṇebhyo'py adhikāiḥ priyair api param putrair mukundasya yāḥ
snehāt pāda-saroja-yugma-vigalad-gharmasya bindoḥ kaṇam |
nirmaṅchyoru-śikhaṇḍa-sundara-śiraś cumbanti gopyaś ciram
tāsām pāda-rajāmsi santatam aham nirmaṅchayāmi sphuṭam ||43||

indra-nila-khura-rājītāḥ param
svarṇa-baddha-vara-śṛṅga-rañjitāḥ |
pāṇḍu-gaṇḍa-giri-garva-kharvikāḥ
pāntu naḥ sapadi kṛṣṇa-dhenavaḥ ||44||

yāsām pālana-dohanotsava-rataḥ sārdham vayasyotkaraiḥ
kāmaṁ rāma-virājitaḥ pratidinaṁ tat-pāda-reṇūjjvalam |
prītyā sphīta-vanoru-parvata-nadī-kaccheṣu baddha-spr̥ho
goṣṭhākhaṇḍala-nandano viharate tāḥ saurabheyīr bhaje ||45||

maṇi-khacita-suvarṇa-śliṣṭa-śṛṅga-dvaya-śrī*
rasita-maṇi-manojña-jyotir udyat-khurādhyah |
sphurad-aruṇima-gucchāndola-vidyoti-kaṇṭhaḥ
sa jayati baka-śatroḥ padma-gandhaḥ kakudmī ||46||

mṛdu-nava-tṛṇam alpam sa-spr̥ham vaktra-madhye
kṣipati parama-yatnād alpa-kaṇḍūm ca gātre |
prathayati mura-vairī hanta yad vatsakānām
sapadi kila didṛkṣe tat-tad-āṭikanāni ||47||

naktam divam muraripor adharāmṛtam yā
sphītā pibaty alam abādham aho subhāgyā |
śrī-rādhikā-prathita-mānam apīha divya-
nā dair adho nayati tām muralīm namāmi ||48||

dūtibhir bahu-cāṭubhiḥ sakhi-kulenālam vaco-bhaṅgibhiḥ
pādānte patanair vrajendra-tanayenāpi kruddhālī-gaṇaiḥ |
rādhāyāḥ sakhi śakyate davayitum yo naiva māno yayā
phutkṛtyaiva nirasyate sukṛtinīm vaṁśīm sakhīm tām numah ||49||

sphītas tāṇḍaviko harer muralikā-nādena nṛtyotsavam
ghūrṇac-cāru-śikhaṇḍa-valgu-sarasī-tire nikuñjāgrataḥ |
tanvan kuñja-vihāriṇoḥ sukha-bharam sampādayed yas tayoh
smṛtvā tam śikhi-rājam utsukatayā bādham didṛkṣāmahe ||50||

saptāham mura-mardanaḥ praṇayato goṣṭhaika-rakṣotsuko
bibhran-mānam udāra-pāṇi-ramaṇair yasmai salilam dadau |
gāndharvā-murabhid-vilāsa-vigalat-kāsmīra-rajyad-guha-
stat khaṭṭāyita-ratna-sundara-sīlo govardhanaḥ pātu vaḥ ||51||

nīpaiś campaka-pālibhir nava-varāśokai rasālotkaraiḥ
punnāgair bakulair lavaṅga-latikā vāsantikābhir vṛtaiḥ |
hrdyam tat-priya-kuṇḍayos taṭa-milan-madhya-pradeśam param
rādhā-mādhavayoh priya-sthalam idam kelyās tad evāśraye ||52||

śrī-vṛndā-vipinam suramyam api tac chrīmān sa govardhanaḥ
sā rasa-sthalikāpy alam rasamayī kim tāvad anya-sthalam |
yasyāpy amśa-lavena nārhati manāk sāmyam mukundasya tat
prāṇebhyo'py adhika-priyeva dayitam tat-kuṇḍam evāśraye ||53||

sphīte ratna-suvarṇa-mauktika-bharaiḥ saṁnirmite maṇḍape
thūtkāraṁ vinidhāya yatra rabhasāt tau dampatī nirbharam |
tanvāte rati-nātha-narma-sacivau tad-rājya-carcām mudā
tam rādhā-sarasī-taṭojjvala-mahā-kuñjam sadāham bhaje ||54||

kāntyā hanta mithaḥ sphuṭam hṛdi taṭe sambimbitam dyotate
prītyā tan mithunam mudā padakavad rāgeṇa bibhrad yayoḥ |
dhātrā bhāgya-bhareṇa nirmittare trailokya-lakṣmyāspade
gaura-śyāmatame ime priyatame rūpe kadāham bhaje ||55||

netropānta-vighūrṇanair alaghu tad-dor-mūla-saṁcālanair
īṣad-dhāsya-rasaiḥ sudhādhara-dhayaiś cumbair dṛḍhāliṅganaiḥ |
etair iṣṭa-mahopacāra-nicayais tan-navya-yūnor yugam
prītyā yam bhajate tam ujjvala-mahā-rājam pravandāmahe ||56||

netre dairghyam apāṅgayoḥ kuṭilatā vakṣoja-vakṣaḥ-sthale
sthaulyam tan-mṛdu-vāci vakrīma-dhurā śroṇau pṛthu sphāratā |
sarvāṅge vara-mādhurī sphuṭam abhūd yeneha lokottarā
rādhā-mādhavayor alam nava-vayaḥ sandhim sadā tam bhaje ||57||

duṣṭāriṣṭa-vadhe svayam samudabhūt kṛṣṇāṅghri-padmād idam
sphītam yan makaranda-viṣṭir ivāriṣṭākhyam iṣṭam saraḥ |
sopānaiḥ parirañjitam priyatayā śrī-rādhayā kārītaiḥ
premnāliṅgad iva priyā sara idam tan nītya-nityam bhaje ||58||

kadambānām vrātaiḥ madhupa-kula-jhaṅkāra-lalitaiḥ
parīte yatraiva priya-salila-līlāhati-miṣaiḥ |
muhur gopendrasyātmajam abhisaranty ambuja-dṛśo
vinodena prītyā tad idam avatāt pāvana-saraḥ ||59||

parjanyaena pitāmahena nitarām ārādhya nārāyaṇam
tyaktvāhāram abhūta putraka iha svīyātmaje goṣṭhape |
yatrāvāpi surārihā giridharaḥ pautro guṇaikākaraḥ
kṣuṇṇāhāratayā prasiddham avanau tan me taḍāgam gatiḥ ||60||

sārdham mānasa-jāhnavīm upanadī-vargaiḥ saraṅgotkaraiḥ
sāvītry-ādi-surī-kulaiś ca nitarām ākāśa-vāṅyā vidhoḥ |
vṛndāraṇya-vareṇya-rājya-viṣaye śrī-paurṇamāsī mudā
rādhām yatra siṣeca siṅcatu sukham sonmatta-rādhā-sthalī ||61||

prītyā nandīśvara-giri-taṭe sphāra-pāśāṇa-vṛndai*
ścāṭuṣkoṇye'nukṛti-gurubhir nirmītā yā vidagdhaiḥ |
reme kṛṣṇaḥ sakhi-parivṛto yatra narmāṇi tanva*
nnāsthānīm tām hari-pada-lasat-saurabhāktām prapadye ||62||

vaidagdhyojjvala-valgu-vallava-vadhū-vargeṇa nṛtyann asau
hitvā taṁ murajid-rasena rahasi śrī-rādhikāṁ maṇḍayan |
puṣpālāṅkr̥ti-sañcayena ramate yatra pramodotkarais
trailokyādbhuta-mādhurī parivṛtā sā pātu rāsa-sthali ||63||

gāndharvikā-mura-vimardana-nau-vihāra-
līlā-vinoda-rasa-nirbhara-bhoginīyam |
govardhanojjvala-śilākulam unnayantī
vīci-bharair avatu mānasa-jāhnavī mām ||64||

yeṣāṁ kvāpi ca mādhave viharate snigdhair vayasyotkarai*
stad-dhātu-drava-puñja-citritatarais tais taiḥ svayam citritaḥ |
khelābhiḥ kila-pālanair api gavām kutrāpi narmotsavaiḥ
śrī-rādhā-sahito guhāsu ramate tān śaila-varyān bhaje ||65||

sphīte yatra sarit-sarovara-kule gāḥ pālayan nirvṛte
grīṣme vāri-vihāra-keli-nivahair gopendra-vidyātmajaḥ |
prītyā siñcati mugdha-mitra-nikarān harṣeṇa mugdhaḥ svayam
kāṅkṣan svīya-jayam jayārthina imān nityam tad etad bhaje ||66||

yeṣāṁ kacchapikā lasan-muralikā-nādena harṣotkaraiḥ
srastārdhas tṛṇa-guccha eṣa nitarām vaktreṣu samstambhate |
sakhya-nāpi tayoh param parivṛtā rādhā-baka-dveṣiṇo-
ste hṛdyā mṛga-yūthapāḥ pratidinaṁ mām toṣayantu sphuṭam ||67||

guñjad-bhr̥ṅga-kulena juṣṭa-kusumaiḥ samlabdha-mañju-śriyām
kuñjānām nikareṣu yeṣu ramate saurabhya-vistāriṇāḥ |
udyat-kāma-taraṅga-raṅgita-manas tan-navya-yūnor yugam
teṣāṁ vistṛta-keśa-pāśa-nikaraiḥ kuryām aho mārjanam ||68||

yeṣāṁ cāru taleṣu śīta-niviḍa-cchāyeṣu rātrindivam
puṣpāṇām vīgalat-parāga-vilasat-talpeṣu kl̥ptāśrayam |
prītyā snigdha-madhu-vratāir madhu-kaṇaiḥ samsevitaṁ tan navam
yūnor yugmataram mudā viharate te pāntu mām bhū-ruhām ||69||

gāndharvā mura-vairiṇoh praṇayiṇoh puṣpāṇi sañcinvatoḥ
svairam smera-sakhī-kulena vṛtaylor iṣat-smitena dvayoh |
dr̥ṣṭvā keli-kalim̐ taylor nava-navam hāsyena puṣpa-cchalaiḥ
kāmam yā vilasanti tāḥ kila latāḥ sevyāḥ param premabhiḥ ||70||

paricaya-rasa-magnāḥ kāmam ārāt taylor ye
madhuratara-rutenollāsam ullāsayanti |
vraja-bhuvi nava-yūnoḥ supriyāḥ pakṣiṇas te
vidadhatu mama saukhyam sphāram ālokanena ||71||

cūteṣv eṣu kadambakeṣu bakuleṣv anyeṣu vṛkṣeṣv alam
prītyā mādHAVIKādi-valliṣu tathā bhānkāra-nādair dvayoḥ |
ye bhrṅgāḥ paritas tayoh sukha-bharam vistārayanti sphuṭam
guñjanto bata vibhrameṇa nitarām tān eva vandāmahe ||72||

puṣpair yasya mudā svayam giridharam svairam nikuñjeśvarīm
phullām phullatarair amaṇḍayad alam phullo nikuñjeśvaraḥ |
īṣan-netra-vighūrṇanena kalita-svādhīna uccais tayā
śrīmān sa prathayatv aho mama dṛṣoh saukhyam kadambeśvaraḥ ||73||

nīcaiḥ prauḍha-bhayāt svayam sura-patiḥ pādau vidhrtyeha yaiḥ
svar-gaṅgā-salilaiś cakāra surabhi-dvārābhiṣekotsavam |
govindasya navam gavām adhipatā rājye sphuṭam kautukāt
tair yat prādurabhūt sadā sphuratu tad govinda-kuṇḍam dṛṣoh ||74||

vrajendra-varyārpita-bhogam uccai-
rdhṛtvā bṛhat-kāyam aghārīr utkaḥ |
vareṇa rādhām chalayan vibhunkte
yatrānna-kūṭam tad aham prapadye ||75||

girīndra-varyopari-hāra-rūpī
hariḥ svayam yatra vihāra-kārī |
sadā mudā rājati rāja-bhogai-
rhari-sthalam tat tu bhaje'nurāgaiḥ ||76||

ghaṭṭa-krīḍā-kutukita-manā nāgarendronavīno
dānī bhūtvā madana-nṛpater gavya-dāna-cchalena |
yatra prātaḥ sakhibhir abhito veṣṭitaḥ samrurodha
śrī-gāndharvām nija-gaṇa-vṛtām naumi tām kṛṣṇa-vedīm ||77||

nibhṛtam ajani yasmād dāna-nirvṛtir asmi
yatra idam abhidhānam prāpayat tat sabhāyām |
rasa-vimukha-nigūḍhe tatra taj-jñāika-vedye
sarasi bhavati vāso dāna-nirvartanena ||78||

sīri-brahma-kadamba-khaṇḍa-sumano-rudrāpsaro-gaurikā
jyotsnā-mokṣaṇa-mālyahāra-vibudhārīndra-dhvajādy-ākhyayā |
yāni śreṣṭha-sarāmsi bhānti parito govardhanādrer amū
nīde cakraka-tīrtha-daivata-giri śrī-ratna-pīṭhāny api ||79||

aho dolā-krīḍā-rasa-vara-bharotphulla-vadanau
muhuḥ śrī-gāndharvā-giri-vara-dharua tau prati madhu |
sakhī-vrndaṁ yatra prakāṭita-mud āndolayati tat
prasiddham govinda-sthalam idam udāram bata bhaje ||80||

priyā priya-prāṇa-vayasya-varge
dhṛtāparādham kila kāliyaṁ tam |
yatrārdayat pāda-talena nṛtyan
harir bhaje taṁ kila kāliyaṁ hradam ||81||

sūryair dvādaśabhiḥ paraṁ muraripuḥ śītārta ugrātapai*
rbhakti-prema-bharair udāra-caritaḥ śrīmān mudā sevitaḥ |
yatra strī-puruṣaiḥ kvaṇat-paśu-kulair āveṣṭito rājate
snehair dvādaśa-sūrya-nāma tad idaṁ tīrtham sadā saṁśraye ||82||

atyantātapa-sevanena paritaḥ saṁjāta-gharmotkarai*
rgovindasya śārīrato nipatitair yat tīrtham uccair abhūt |
tat-tat-komala-sāndra-sundaratarā-śrīmat-sad-aṅgocchala-
dgandhair hāri-suvāri-sudyuti bhaje praskandanam vandanaiḥ ||83||

kātyāyany-atulārcanārtham amale kṛṣṇā-jale majjataḥ
kanyānām prakarasya cīra-nikaram saṁrakṣitam tīrataḥ |
hrtvāruhya kadambam ujjvala-parihāsenā taṁ lajjayan
smerams taṁ pradadau subhaṅgi-murajit taṁ cīra-ghaṭṭam śraye ||84||

heṣābhir jagatī-trayaṁ mada-bharair utkampayantam paraiḥ
phullan-netra-vighūrṇanena paritaḥ pūrṇam dahantam jagat |
taṁ tāvat tṛṇavad vidīrya bakabhid-vidveṣiṇam keśinam
yatra kṣālitavān karau sa-rudhirau tat keśi-tīrtham bhaje ||85||

annair yatra caturvidhaiḥ pṛthu-gaṇaiḥ svairam sudhā-nindibhiḥ
kāmam rāma-sametam acyutam aho snigdhair vayasyair vṛtam |
śrīmān yājñika-vijña-sundara-vadhū-vargaḥ svayaṁ yo mudā
bhaktyā bhojitavān sthalam ca tad idaṁ taṁ cāpi vandāmahe ||86||

mudā gopendrasyātmaja-bhuja-pariṣvaṅga-nidhaye
sphurad-gopī-vṛndair yam iha bhagavantam praṇayibhiḥ |
bhajadbhis tair bhaktyā svam abhilaṣitam prāptam acirā*
[dyamī-tīre](#) gopīsvaram anudinam taṁ kila bhaje ||87||

bhayāt kaṁsasyārāt sadayam acirāc chantanu-pade
vinikṣiptā rādhā rahasi kila pitrā prakṛtitaḥ |
sphurantam taṁ drṣṭvā kam api ghana-puñjākṛti-varam
tam evāptam yatnād yam abhajata sūryo'vatu sa naḥ ||88||

āvīrbhāva-mahotsave muraripoḥ svarṇoru-muktā-phala-
śreṇī-vibhrama-maṇḍite nava-gavī-lakṣe dadau dve mudā |
divyālaṅkṛti-ratna-parvata-tila-prasthādikaṁ cādarād
viprebhyaḥ kila yatra sa vrajapatir vande [bṛhat-kānanam](#) ||89||

gāndharvāyā jani-maṇir abhūd yatra saṅkīrtitāyām
ānandotkaiḥ sura-muni-naraiḥ kīrtidā-garbha-khanyām |
gopī-gopaiḥ surabhī-nikaraiḥ samparīte'tra mukhe
rāvalyākhye [vr̥ṣaravi-pure](#) prīti-pūro mamāstām ||90||

yasya śrīmac-caraṇa-kamale komale komalāpi
śrī-rādhocair nija-sukha-kṛte sannayantī kucāgre |
bhītāpy ārād atha nahi dadhāty asya kārkaśya-doṣāt
sa śrī-goṣṭhe prathayatu sadā [śeṣa-śāyī](#) sthitim naḥ ||91||

yatra kāma-saraḥ sāksād gopikā-ramaṇam saraḥ |
rādhā-mādhvayoḥ preṣṭham tad-vanam kāmyakam bhaje ||92||

mallīkṛtya nijāḥ sakhīḥ priyatamā garveṇa sambhāvitā
mallībhūya mad-īśvarī rasa-mayī mallatvam utkaṅṭhayā |
yasmin samyag-upeyūṣā baka-bhidā rādhā niyuddham mudā
kurvāṇā madanasya toṣam atanod [bhāṇḍīrakam](#) tam bhaje ||93||

ākṛṣṭā yā kupita-halinā lāṅgalāgreṇa kṛṣṇā
dhīrā yāntī lavaṇa-jaladhau kṛṣṇa-sambandha-hīnā |
adyāpīttam sakala-manujair dṛśyate saiva yasmin
bhaktyā vande'dbhumam idam aho [rāma-ghaṭṭam](#) pradeśam ||94||

prāṇa-preṣṭha-vayasya-vargam udare pāpīyaso'ghāsura-
syāraṇyodbhaṭa-pāvakotkata-viṣai'r duṣṭe pravīṣṭam puraḥ |
vyagraḥ prekṣya ruṣā praviśya sahasā hatvā khalam tam balī
yatrainam nijam ārarakṣa murajit sā pātu [sarpa-sthalī](#) ||95||

draṣṭum sāksāt svapati-mahimodrekam utkena dhātrā
vatsa-vrāte drutam apahrte vatsapālotkare ca |
tat-tad-rūpo harir atha bhavan yatra tat-tat-prasūnām
modam cakreśanam api bhaje vatsahāra-sthalīm tām ||96||

bāḍham vatsaka-vatsapāla-hṛtito jātāparādhād bhayair
brahmā sāśram apūrva-padya-nivahair yasmin nipatyāvanau |
tuṣṭāvādbhuta-vatsapam vraja-pateḥ putram mukundam manāk
smeram [bhīru-caturmukhā](#)khyam anīsam seśam pradeśam numaḥ ||97||

gandha-vyākula-bhr̥ṅga-saṅcaya-camū-saṅghṛṣṭa-puṣpotkarair
bhājat kalpa-latā palāśi-nikarair vibhrājītāni sphuṭam |
yāni sphāra-taḍāga-parvata-nadī-vṛndena rājanty aho
kṛṣṇa-preṣṭha-[vanāni](#) tāni nitarām vande muhur [dvādaśa](#) ||98||

pūrṇaḥ prema-rasaiḥ sadā muraripor dāsaḥ sakhā ca priyam

sva-prāṇārbudato'pi tat-pada-yugam hitveha māsān daśa |
prītyā yo nivasams tadīya-kathayā goṣṭham muhur jīvayatya
āyātām kila paśya kṛṣṇam iti tam mūrdhnā vahāmy uddhavam ||99||

mudā yatra brahmā tṛṇa-nikara-gulmādiṣu param
sadā kāṅkṣan janmārpita-vividha-karmāpy anudinam |
kramād ye tatraiva vraja-bhuvi vasanti priya-janā
mayā te te vandyāḥ param avinayāt puṇya-khacitāḥ ||100||

purā premodrekaiḥ pratipada-navānanda-madhuraiḥ
kṛta-śrī-gāndharvācyuta-caraṇa-varyārcana-balāt |
nikāmam svāmīnyāḥ priyatara-saras-tīra-bhuvane
vasanti sphīta ye ta iha mama jīvātava ime ||101||

yat kiñcit tṛgulma-kīkaṭa-mukham goṣṭhe samastam hi tat
sarvānanda-mayam mukunda-dayitam līlānukūlam param |
śāstrair eva muhur muhuḥ sphuṭam idam niṣṭāṅkitam yācñayā
brahmāder api sa-spr̥heṇa tad idam sarvam mayā vandyate ||102||

bhraman cacche kacche kṣiti-dhara-pater vakrīma-gatair
lapan rādhe kṛṣṇety anavaratam unmattavad aham |
patan kvāpi kvāpy ucchalita-nayana-dvandva-salilaiḥ
kadā keli-sthānam sakalam api siñcāmi vikalaḥ ||103||

na brahmā na ca nārado nahi haro na prema-bhaktottamāḥ
samyag jñātum ihāñjasārhati tathā yasyocchalan-mādhurīm |
kintv eko baladeva eva paritaḥ svārdham sva-mātrā sphuṭam
premnāpy uddhava eṣa veti nitarām kim sa vrajo varṇyate ||104||

anyatra kṣaṇa-mātram acyuta-pure premāmṛtāmbho-nidhi
snāto'py acutyasajjanair api samam nāham vasāmi kvacit |
kintv atra vraja-vāsīnām api samam yenāpi kenāpy alam
samlāpair mama nirbharaḥ prati muhur vāso'stu nityam mama ||105||

rāgeṇa rūpa-mañjary-āraktīkṛta-muradviṣaḥ |
guṇārādhita-rādhāyāḥ pāda-yugme ratir mama ||106||

idam niyatam ādarād vraja-vilāsa-nāma-stavam
sadā vraja-janollasan-madhura-mādhurī-bandhuram |
muhuḥ kutuka-sambhṛtāḥ paripaṭhati ye valgu tat
samam parikarair dr̥dham mithunam atra paśyanti te ||107||

iti śrīmad-raghunātha-dāsa-gosvāmi-viracita-stavāvalyām śrī-abhīṣṭa-sūcanam śrī-
vraja-vilāsa-stavaḥ samāptaḥ